

دور جدید اور سر محمد اقبال کی اردو شاعری

۱۔ بلال احمد بیگ

۲۔ ڈاکٹر ارشاد احمد میر

Islamic University of Science and Technology Awantipora, Kashmir.

Department of Arabic Language and Literature.

جہاں تک اکیسویں صدی کا تعلق ہے تو اس صدی میں بھی علامہ اقبال اردو شاعری میں ایک منفرد مقام رکھتے ہیں۔ ماضی میں ان کی شاعری نے برصغیر کے مسلمانوں میں ایک انقلاب برپا کر دیا۔ اقبال کی ساری شاعری میں تمنائے انقلاب کی کیفیت طاری ہے۔ دور جدید میں کوئی بھی حکمت، کوئی بھی زاویہ نگاہ اور کوئی بھی نظریہ حیات ہو، اقبال کی شاعری سے اس کے حتمی نتائج تک رسائی حاصل کی جاسکتی ہے۔ ان کی شاعری سے نہ صرف ملت اسلامیہ بلکہ ساری دنیا میں انقلاب برپا کیا جاسکتا ہے کیونکہ ان کے نظریات و افکار نے ماضی میں سوئی ہوئی قوم کو جگایا اور آج بھی ان کی شعری عظمتوں سے فائدہ حاصل کیا جاسکتا ہے۔ اردو شاعری میں "کلیات اقبال اردو" بہت اہمیت کی حامل تصنیف ہے۔ اس کے شعری فن پاروں میں اکیسویں صدی میں درپیش مسائل کا حل بھی کارفرما ہے۔ اقبال کی شعری معنویت میں فکر کی تازگی، بلند آہنگی اور انقلابی رجحانات نمایاں ہیں جن سے جہان تازہ کی نمود کی جا سکتی ہے۔ اس ضمن میں اقبال کا شعر ملاحظہ فرمائے:

جہان تازہ کی افکار تازہ سے ہے نمود کہ سنگ و خشت سے ہوتے نہیں جہان پیدا (۱)

علامہ اقبال کی شاعری میں بلند فکریات کی آمیزش نمایاں ہے۔ وہ دنیا کی ترقی و ترویج میں مادیت پرستی کے قائل نہیں ہیں بلکہ ان کے ہاں زندگی کی تسکین میں روحانیت زیادہ اہمیت رکھتی ہے۔ شاعری میں وہ مقصدیت، روحانیت، آفاقیت، عالمگیریت، جذبات اور احساسات کو فروغ دیتے ہیں۔ ان کے ابتدائی زمانے کی شاعری کے علاوہ تمام کلام میں وسعت نظر، جاذبیت، زندگی سے مربوط، فلاح و بہبود، انبساط اور آسودگی کے پہلوؤں کی آبیاری ہوتی ہے۔ اقبال کی شاعری کی عالمگیریت اور نرالے پن کے ضمن میں سر شیخ عبدالقادر لکھتے ہیں:

"کے خیر تھی کہ غالب مرحوم کے بعد ہندوستان میں پہر کوئی ایسا شخص پیدا ہوگا جو

اردو شاعری کے جسم میں ایک نئی روح پہونک دے گا اور جس کی بدولت غالب کا بے نظیر تخیل اور نرالا انداز پہر وجود میں آئیں گے اور ادب اردو کے فروغ کا باعث ہوں گے، مگر زبان اردو کی خوش اقبالی دیکھتے کہ اس زمانے میں اقبال سا شاعر اسے نصیب ہوا جس کے کلام کا سکھ ہندوستان بہر کی اردو داں دنیا کے دلوں پر پیٹھا ہوا ہے اور جس کی شہرت روم و ایران بلکہ فرنگستان تک رسائی حاصل کر گئی (۲)۔

علامہ اقبال کے اردو کلام میں "بانگ درا"، "بال جبریل"، "ضرب کلیم" اور "ارمغان حجاز" (اردو) بلند پایہ کی تصانیف ہیں۔ قارئین کی سہولت کے لئے ان تمام تصانیف کو ایک مجموعہ کلام "کلیات اقبال اردو" کے عنوان سے شائع کیا گیا ہے۔ اردو شاعری میں شاعر مشرق نے نہایت ہی پر مغز، پر معنی اور جاذب نظر خیالات و تصورات کو پیش کیا ہے۔ "کلیات اقبال اردو" کی پہلی نظم "ہمالہ" سے لے کر "ارمغان حجاز" کی آخری نظم "حضرت انسان" تک کوئی نہ کوئی پیغام لیے ہوئے ہے۔

اکیسویں صدی میں بھی اقبال کی شاعری عالم انسانیت کے لیے معاشرتی، تہذیبی، معاشی اور روحانی وسعت لیے ہوئی ہے۔ ان کے فکر و فن میں گہرائی اور ہمہ گیری کے پہلو واضح ہیں۔ ان کے کلام میں انسان اور ان کو دور جدید میں درپیش مسائل کا حل موجود ہے۔ ان کے کلام میں قنوطیت یا جمود کی کیفیت نہیں ہے بلکہ ہر تخلیق اپنے اندر کوئی نہ کوئی معاشرتی مسئلہ کا حل تلاش کرنے کے لیے کوشاں ہے۔ اقبال کی منفرد شخصیت کے ضمن میں احمد ندیم قاسمی لکھتے ہیں:

"اقبال کی فلاں نظم خالص متصوفانہ ہے یا فقط مابعد الطبیعیاتی ہے، یا صرف سیاسی ہے یا مذہبی ہے یا معاشرتی ہے یا تخیلی ہے۔ اقبال کی صرف ایک شخصیت ہے اور یہ ایک جامع الحیثیات شخصیت ہے۔ یہ ایک مربوط شخصیت ہے جس کے ہاں انسان اور اس کے مسائل، کائنات اور اس کے امکانات، زندگی اور اس کے تنوعات، بنی آدم کا مستقبل اور اس کے پہیلے ہوئے آفاق۔ سب ایک مکمل کل کے اجزاء ہیں" (۳)

اقبال کی اردو شاعری میں زندگی سے مربوط عناصر کی نشان دہی ہوتی ہے۔ ان کی شاعری میں عالم انسانیت کے لیے سبق آموز پیغامات ملتے ہیں۔ انسانی زندگی میں غم کی کیفیات کی آمیزش رونما ہوتی ہے، لیکن شاعر مشرق اس غم کو خون جگر کے ساتھ انبساط اور آسودگی کی طرف لے جانے کی ترغیب دیتے ہیں۔ دور جدید کا انسان خود غرض اور نفس پرست ہوتا جاتا ہے۔ اسے مذہبی، قومی اور اخلاقی قدروں کا کوئی پاس نہیں ہے۔ جب کہ اکیسویں صدی کے انسان کو لازم ہے کہ وہ زندگی میں ہمدردی، مروت، ایثار، اور جذب باہمی کو اپنالے۔ غم سے زندگی میں جمود کو توڑا جاسکتا ہے اور کائنات کے پوشیدہ رازوں کو پایا جاسکتا ہے۔ علامہ اقبال اس ضمن میں فرماتے ہیں کہ:

غم جوانی کو جگا دیتا ہے لطف خواب سے سازی